
Skandaproktam Kailase Shankaralayavarnanam

स्कन्दप्रोक्तं कैलासे शङ्करालयवर्णनम्

Document Information



Text title : Skandaproktam Kailase Shankaralayavarnanam

File name : skandaproktaMkailAseshankarAlayavarNanam.itx

Category : shiva, shivarahasya

Location : doc_shiva

Proofread by : Ruma Dewan

Description/comments : shrIshivarahasyam | sadAshivAkhyah navamAMshaH | adhyAyaH 4

munivAkyam | vAvRRittashlokaH ||

Latest update : July 14, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 14, 2024

sanskritdocuments.org

स्कन्दप्रोक्तं कैलासे शङ्करालयवर्णनम्



(शिवरहस्यान्तर्गते सदाशिवाख्ये)

- जैगीषव्यस्कन्दसंवादे -

सर्वलोकोपाकाराय कैलासे शङ्करालये ॥ १.२ ॥

मणिसौधसहस्राढ्ये रत्नप्राकारविस्तृते ।

मणिमण्डपसाहस्रैर्निचिते खचितोपले ॥ २ ॥

नवरत्नमणिज्योतिः प्रभाकीलितदिङ्मुखे ।

वैडूर्यसूत्रान्तरगकान्तिकाञ्चितदिकटे ॥ ३ ॥

हरिद्धरिमणीगर्भसच्छन्नामलभूतले ।

मणिगोपुरगोद्भासि कलशद्योतिताम्बरे ॥ ४ ॥

चलत्पताकानिवहसंवहोद्भूतवातके ।

सभाविभासिनटनकम्पिताखिलभूतले ॥ ५ ॥

मणिधारा महोदारा दूरीकृततमस्ततौ ।

(महोदारमणिज्योत्स्ना दूरीकृततमस्ततौ ।)

प्राकारगोपुरोत्तुङ्गगोपुङ्गव विराजिते ॥ ६ ॥

मणिगर्भशिवागारसंशोभिसुमनोहरे ।

कैलासेशमहालिङ्गतुङ्गधामोपशोभिते ॥ ७ ॥

पञ्चगङ्गातटोद्भासिलिङ्गपङ्क्ति विराजिते ।

तत्तीरसुमनोहारि रत्नसोपान संयुते ॥ ८ ॥

अम्बिकाशालयोद्दाम कुम्भदीधितिदीपिते ।

नन्दिकेशादिगणपकृततूर्यरवैर्युते ॥ ९ ॥

गणेशस्कन्दसदनसानन्दगिरिमस्तके ।

देवीश्वरमहाधामधगद्विगतदिकटे ॥ १० ॥

महागिरिवरोत्तुङ्ग रत्नसौधविराजिते ।
माणिक्य खचितोदार तारहीरविराजिते ॥ ११ ॥
इन्द्रनीलमहाकान्तिनीलकालकिताम्बरे ।
नन्दनानन्दनशतसुचन्दनवनावृते ॥ १२ ॥
तमालसालविपिनमध्यप्रासादशोभिते ।
हरिन्मणिमहारम्भाचलत्पत्रशतावृते ॥ १३ ॥
रत्नतालीवनोद्दाम घर्घरातुलमारुते ।
महासरोवरोद्भासिफुल्लनीरजशोभिते ॥ १४ ॥
रत्नकल्हारकुमुदशत्रपत्रविराजिते ।
चम्पकाशोककादम्बविल्वनागवनावृते ॥ १५ ॥
भ्रमच्छ्रमरतत्पुष्पगुच्छाच्छादितमस्तके ।
नानापक्षियुतापाररुतानन्दितकन्दरे ॥ १६ ॥
मृगमातङ्गशरभसारङ्गमहिषावृते ।
चमरी सृमरोद्दण्डकोलकूलैश्च शोभिते ॥ १७ ॥
मयूरशुकजारावपुंस्कोकिलविनादिते ।
सिद्धार्क्षवृकशार्दूलवनगोखङ्गशोभिते ॥ १८ ॥
गणवक्रमहातूर्यदुन्दुभ्याधातनादिते ।
मृदङ्गशङ्खनिनद सुनादितदिगन्तरे ॥ १९ ॥
वीणावेणुस्वनाकीर्णे महाकैलासपर्वते ।
परिधाकारसंलग्नपादमूलकसागरे ॥ २० ॥
सुधासागरजोत्तुङ्गतरङ्गोत्थितशेखरे ।
वातपोतसमानीतैः पुष्परेणुसमन्वितैः ॥ २१ ॥
तमालवनसंलग्नशीतवातमनोहरे ।
महानीपवनीजन्यतत्सुमोबुद्धमारुते ॥ २२ ॥
शरत्कौमोदकीफुल्ल कुमुदामोदबन्धुरे ।
फुल्लहल्लकसंल्लासिवातवातायनैर्युते ॥ २३ ॥
गलत्क्षौद्र महाधारादयार्द्रद्रोणिभूतले ।
केतकीधूलिकापाली पाटलामोदवायुभिः ॥ २४ ॥

उदग्रकुरवोद्दामपिप्पलीगन्धमेदुरे ।
 महागोपुरमध्यस्थमणिसिंहासने शिवौ ॥ २५ ॥
 चिक्रीडतुस्ततस्तस्मिन्महाकैलासपर्वते ।
 कदाचिद्धीरफलकमञ्चमध्यस्थितः शिवः ॥ २६ ॥
 देव्यास्ते सुमनोद्दामभूषणो गिरिसानुषु ।
 क्वचित्प्रासाद मध्यस्थो विहरत्यम्बया शिवः ॥ २७ ॥
 कदाचित्सरसीमध्यसौधे मञ्चोत्तरे शिवः ।
 क्वचित्सुधाफलोद्दाम वनेषु विहरेद्धरः ॥ २८ ॥
 कदाचिदान्दोलगतौ मुमुदाते शिवौ मुने ।
 हीरसारमहासौधे वीणापाण्याम्बया सह ॥ २९ ॥
 तत्तन्नीवक्रसम्बद्धरागरक्तोऽम्बया युतः ।
 तपनोद्दामकिरणसन्तप्ताङ्गोऽम्बया शिवः ॥ ३० ॥
 धारासारगृहे तुङ्गे विहरत्येव शङ्करः ।
 अच्छादर्शतलाच्छिद्रगृहेषु विहरेदपि ॥ ३१ ॥
 चन्द्रचन्दनसंलिसौ शिवौ व्यहरतां वने ।
 कदाचिदास्थानगतौ नन्दिभृङ्गादिभिः सह ॥ ३२ ॥
 महाकैलासलिङ्गानि प्रासादस्थो निरीक्ष्य तौ ।
 कैलासेशमहालिङ्गे करोत्यर्चनमम्बया ॥ ३३ ॥
 क्वचित्सभासु सन्ध्यायां नृत्यत्यानन्दनिर्भरः ।
 षड्वक्त्रं गजवक्त्रं च निरीक्षति मुहुर्मुहुः ॥ ३४ ॥
 चि(सं)क्रीडतोस्तयोरेवं महाकैलासपर्वते ।
 कस्तस्य वर्णयेदुक्त्या चित्रा लीला महेशितुः ॥ ३५ ॥

--

शम्भुः सुधासागरमध्यगोऽम्बां
 समभ्यवर्षत्करयन्त्रसेचनैः ।
 सा चालिसङ्घैः स्वकराग्रसंस्थ-
 धाराभिराच्छादयदीश्वरार्कम् ॥ ३७ ॥

सितासितसुपाटलीपटलकुन्दमन्दारज
रजोद्धतमरन्दपभ्रमणशीतमन्दानिले ।
वसन्तसमयोल्लसद्विजदिनान्तसन्मल्लिका-
लतागृहनिकुञ्जभूप्रथितमञ्चतल्पे शिवः ॥ ३८ ॥

मञ्चे सिञ्चति पुष्पसारसलिलैर्देव्यास्त सन्मल्लिका-
सरभ्रममधुव्रतप्रकटमोदधारायुतम् ।
अनल्पकुसुमोच्चयप्रथयमानतल्पेऽम्बिका-
रिरंसयति कोकिलामधुरकाकलीनां रवैः ॥ ३९ ॥

परिमलमिलदालीकुल्लमल्लीकवल्ली-
चलदनिलकुलायोद्धीनपत्राण्डजैश्च ।
मधुरवरसुजाजीमुल्लि धम्मिल्लभल्ली-
कृतसुमशरवल्लीलीलयामास शम्भुः ॥ ४० ॥

मल्लीकुङ्गलजं निचोलमचलाधीशाङ्गजाङ्गे हरः
पश्यन् तद्वदनं मुदा पुरहरः सीमन्त सीमान्तकम् ।
नेत्रैः स्वैरनिमेषकैः प्रतिदिनं स्वीचक्र ईशो हरः ॥ ४१ ॥

तोषोन्मेषमिषेण सा त्रिभुवनाधीशं जुषत्तं हृदा ।
पुष्पाशेषविशेषशोषितगरं भूषाकृताहीश्वरम् ॥ ४२ ॥

॥ इति शिवरहस्यान्तर्गते स्कन्दप्रोक्तं कैलासे शङ्करालयवर्णनं सम्पूर्णम् ॥

- ॥ श्रीशिवरहस्यम् । सदाशिवाख्यः नवमांशः । अध्यायः ४ मुनिवाक्यम् । वावृत्तश्लोकाः ॥

- .. shrIshivarahasyam . sadAshivAkhyah navamAMshaH . adhyAyaH 4 munivAkyam .
vAvRRittashlokaH ..

Notes:

Skanda स्कन्द describes (to Jaigīṣavya जैगीषव्य) about the Splendor of the Abode of Śiva शिव at Kailāsa कैलास.

Proofread by Ruma Dewan

——
Skandaproktam Kailase Shankaralayavarnanam

pdf was typeset on July 14, 2024

——
Please send corrections to sanskrit@cheerful.com

